

Azərbaycan Ordusu, Azərbaycan əsgəri bilməlidir ki, ölkəmizin ərazi bütövlüyü nəyin bahasına olursa olsun, bərpa edilməlidir.



Heydər ƏLİYEV



AZƏRBAYCAN ORDUSU

AZƏRBAYCAN RESPUBLİKASI MÜDAFİƏ NAZİRLİYİNİN ORQANI

Qəzet 1992-ci il fevralın 11-dən çıxır

27 aprel 2019-cu il № 32 (2349)

Qiyməti 30 qəpik

Prezident İkinci Dünya müharibəsinin iştirakçılarına birdəfəlik maddi yardım verilməsi haqqında Sərəncam imzalayıb

Aprelin 23-də Prezident İlham Əliyev 1941-1945-ci illərdə İkinci Dünya müharibəsində iştirak etmiş, həlak olmuş və ya sonralar vəfat etmiş döyüşçülərin dul arvadlarına, arxa cəbhədə fədakar əməyinə görə orden və medallarla təltif edilmiş şəxslərə birdəfəlik maddi yardım verilməsi haqqında Sərəncam imzalayıb.

AZƏRTAC xəbər verir ki, Sərəncama əsasən, 1941-1945-ci illərdə İkinci Dünya müharibəsində iştirak etmiş şəxslərə 1000 manat məbləğində, həlak olmuş və ya sonralar vəfat etmiş döyüşçülərin dul arvadlarına, həmin dövrdə arxa cəbhədə fədakar əməyinə görə orden və medallarla təltif edilmiş şəxslərə, döyüş cəbhələrinin arxa hüdədləri, yaxud döyüşən donanmaların əməliyyat zonaları daxilində ordunun və donanmanın mənafeyi üçün tapşırıqları yerinə yetirmiş xüsusi birləşmələrin işçilərinə, Leningrad şəhərinin müdafiəsinə görə müvafiq medal və döş nişanı ilə təltif edilmiş şəxslərə, habelə Leningrad şəhərinin mühasirəsi iştirakçılarına 500 manat məbləğində birdəfəlik maddi yardım verəcəkdir.

Bununla əlaqədar, Azərbaycan Respublikasının 2019-cu il dövlət büdcəsində nəzərdə tutulmuş Prezidentin ehtiyat fondundan 5 milyon manat ayrılıb. Maliyyə Nazirliyi həmin vəsaitin Əmək və Əhalinin Sosial Müdafiəsi Nazirliyinin xüsusi hesabına köçürülməsini, Əmək və Əhalinin Sosial Müdafiəsi Nazirliyi isə birdəfəlik maddi yardımın bu Sərəncamda nəzərdə tutulmuş şəxslərə çatdırılmasını təmin edəcəkdir.

Nazirlər Kabineti bu Sərəncamdan irəli gələn digər məsələləri həll edəcəkdir.

Müdafiə naziri ümumqoşun poliqonunda döyüş atışlı təlim məşqlərini izləyib



Azərbaycan Respublikasının Prezidenti, Silahlı Qüvvələrin Ali Baş Komandanı İlham Əliyevin "Azərbaycan güclü dövlətdir və onun güclü ordusu vardır" - kəlamı hər bir azərbaycanlı-

nın qürurudur. Ordu ictimaiyyətin ehtiramı ilə əhatələnib və bu, olduqca səmimi bir münasibətin təzahürüdür.

Böyük tarixi şəxsiyyət Heydər Əliyev hakimiyyətə

qayıtdıqdan sonra Azərbaycanda ordu quruculuğu dövlət üçün prioritet oldu, Azərbaycan Ordusu qısa müddətdə nizami ordu kimi formalaşmağa başladı. Ümummilli liderin siyasi kur-

su ordu quruculuğunda da uğurla davam etdirildi. Bunun nəticəsidir ki, Azərbaycan Ordusu indi nəinki bölgədə, dünya miqyasında ən güclü ordular sırasındadır.

(Ardı 2-ci səhifədə)

"Qondarma "erməni soyqırımı" iddiasını ortaya atanların həqiqət axtarmadıklarını bilirik"

Türkiyə Prezidenti Administrasiyasında "Arxivlərimizin inkişafı, perspektivi və tarixi araşdırmalarda rolu" mövzusunda simpozium keçirilib.

AZƏRTAC xəbər verir ki, simpoziumda çıxış edən Türkiyə Prezidenti Rəcəb Tayyib Ərdoğan 1915-ci il hadisələri ilə bağlı fikir və mülahizələrini bölüşüb. Saxta "erməni soyqırımı" iddiasının səbəb və məqsədlərindən danışan dövlət başçısı diqqətə çatdırıb ki, Türkiyə arxivlərinin qapıları həqiqəti bilmək istəyən hər kəsə açıqdır.

Prezident Rəcəb Tayyib Ərdoğan qeyd edib ki, Türkiyəyə insan haqları və demokratiya dərsi keçmək istəyənlərin hamısı qanlı bir keçmişə sahibdir. Saxta "erməni soyqırımı" iddiası ilə ortanı qarışdırmaq istəyənlərin heç birinin həqiqət axtarmadıklarını bilirik.

"Ermənilər Xocalıda Azərbaycan xalqına qarşı müasir dövrün ən dəhşətli soyqırımını törədiblər"

Saxta "böyük Ermənistan" iddiası ermənilərdə yoluxucu bir iddialılıq xəstəliyi yaradıb. Məhz bu xəstəlik nəticəsində erməni toplusunda xəyanət etmək vərdişi formalaşmışdır. Təəssüf ki, Birinci Dünya müharibəsi ərfəsində Osmanlı dövləti də erməni xəyanəti ilə üz-üzə qaldı.

Bu sözləri beynəlxalq hüquq üzrə alim Bahadır Bu-

min Özarslan 1915-ci il hadisələrini AZƏRTAC-a şərh edərkən bildirib.

Ermənilərin Osmanlı dövlətinə və müasir Türkiyəyə qarşı irəli sürdükleri "soyqırımı" iddiasının heç bir əsası olmadığını söyləyən alim qeyd edib ki, dünyadakı ikili standartlar saxta "böyük Ermənistan" iddiasına ən böyük dəstək olub. Erməni millətçi dairələrini

və din xadimlərini Osmanlı dövlətinə qarşı qızıqdırən böyük güclər müasir dövrdə saxta "erməni soyqırımı" iddiası ilə Türkiyəyə qarşı haqsızlıq edirlər.

Bahadır Bumin Özarslan deyib ki, əgər dünya birliyini doğrudan da 1915-ci il hadisələrinin gerçək tərəfi maraqlandırarsa, əvvəlcə təcavüzkar Ermənistanın Azərbaycana qarşı həyata keçir-

diyi işğalçılıq siyasətinin acı nəticələrinə baxsınlar. Ermənilər Xocalıda Azərbaycan xalqına qarşı müasir dövrün ən dəhşətli soyqırımını törədiblər. Bu soyqırımının dəhşətlərini görmək və bilmək üçün arxivləri axtarmağa gerek yoxdur, məhz Avropanın aparıcı televiziya kanallarının Xocalıda çəkdiyi 15-20 dəqiqəlik kadrları izləmək yetərlidir.

Azərbaycan Prezidentinin Çin rəsmiləri ilə görüşləri yerli KİV-lər tərəfindən geniş işıqlandırılıb

Çin Xalq Respublikasının kütləvi informasiya vasitələri Azərbaycan Prezidenti İlham Əliyevin 2-ci "Bir kəmə, bir yol" beynəlxalq forumunda iştirak üçün Pekinə səfərini və keçirdiyi görüşlərə geniş yer ayırıb.

AZƏRTAC xəbər verir ki, dünyanın ən nüfuzlu informasiya agentliklərindən biri olan Sinxua, geniş oxucu şəbəkəsinə malik gündəlik rəsmi "Jenmin Jibao" qəzeti, bir milyard tamaşaçı auditoriyası olan Çin Mərkəzi Televiziyası (CCTV), nüfuzlu "China Daily" qəzeti, 50-dən çox dildə yayımlanan Çin milli radiosu, digər qəzet və xəbər saytları Prezident İlham Əliyevin Çin Xalq Respublikasının Sədri Si Cinpin, Çin Kommunist Partiyası Mərkəzi Komitəsi Siyasi Bürosunun üzvü, Çin Xalq Siyasi Məşvərət Şurasının sədri Van Yanla görüşlərinə dair bir neçə dəfə xəbərlər verib, reportajlar yayımlayıblar.

Materiallarda Azərbaycanın Avrasiya regionunda Çinin vacib tərəfdaşı olmasından, ölkəmizin "Bir kəmə, bir yol" təşəbbüsündə fəal iştirakından bəhs edilir. Qeyd olunub ki, iki ölkə arasında münasibətlər müxtəlif sahələrdə uğurla inkişaf edir. "Bir kəmə, bir yol" strategiyası iki ölkənin əməkdaşlığı üçün yeni və geniş imkanlar yaradır.

Müdafiə naziri HHQ-nin aviasiya bazasının yeni komanda məntəqəsinin açılışında iştirak edib



Azərbaycan Respublikasının Prezidenti, Silahlı Qüvvələrin Ali Baş Komandanı İlham Əliyevin tapşırığına əsasən, Hərbi Hava Qüvvələrinin (HHQ) şəxsi heyətinin döyüş hazırlığı səviyyəsinin yüksəldilməsi və sosial-məişət şəraitinin yaxşılaşdırılması istiqamətində görülən işlər davam etdirilir.

Müdafiə Nazirliyi Mətbuat Xidmətinin məlumatına əsasən, aprelin 24-də Müdafiə naziri general-polkovnik Zakir Həsənov və nazirliyin digər rəhbər heyəti HHQ-nin aviasiya bazasının yeni inşa edilən birləşmiş komanda məntəqəsinin açılışında iştirak

edib və burada yaradılan şəraitlə tanış olub.

Əvvəlcə Müdafiə Nazirliyinin rəhbərliyi hərbi hissənin ərazisində ucaldılan ümummilli lider Heydər Əliyevin büstünü ziyarət edərək qarşısına gül dəstələri qoyub, xatirəsini ehtiramla yad ediblər.

General-polkovnik Zakir Həsənov və digər rəhbər şəxslər uçuşlara nəzarət və idarəetməni yerinə yetirən yeni quraşdırılan naviqasiya sistemə, HHQ-nin təlim-məşq poliqonunun tədris otaqlarına, eləcə də ərazidəki digər xidməti və inzibati ob-

yektlərə baxış keçirib. Nazir zenit-raket komplekslərinin heyətlərinin, quru qoşunlarının hava hücumundan müdafiə bölmələrinin, radio-texniki bölmələrin texniki heyətlərinin məşğələlərini izləyib, S-125 zenit-raket kompleksinin idarəetmə məntəqəsində olub.

Müdafiə nazirinə məruzə edilib ki, Türkiyə, İsrail, ABŞ, Fransa, Böyük Britaniya, Norveç və bir sıra digər ölkələrin şirkətlərinin istehsal etdiyi müasir avadanlıq ilə təchiz edilən birləşmiş komanda məntəqəsinin əsas təyinatı müxtəlif növ hərbi aviasiya vasitələrinin uçuşlarının idarə edilməsini, həmçinin döyüş tapşırıqlarının dəqiq və effektiv icrasını fasiləsiz təmin etməkdir.

Sonra Müdafiə Nazirliyinin rəhbərliyi üçün birləşmiş komanda məntəqəsinin fəaliyyətinə dair geniş brifinq keçirilib.

"Super Muşşak" təlim-məşq təyyarələrinə və trenajor zallarına baxış keçirən Müdafiə naziri Ali Baş Komandanın ordu quruculuğu sahəsində qarşıya qoyduğu vəzifələri şəxsi heyətin diqqətinə çatdırıb və döyüş hazırlığı səviyyəsinin daha da yüksəldilməsi, hərbi pilotlarımızın peşəkarlığının artırılması ilə bağlı komandanlığa müvafiq tapşırıqlar verib.



(Əvvəli 1-ci səhifədə)

Dünya ictimaiyyəti 2016-cı ilin Aprel döyüşlərində təsdiq olunan bu gücün, bu qüdrətin hansı hərbi potensialdan bəhrələndiyini Azərbaycan Ordusunun yaranmasının və Bakının işğaldan azad edilməsinin 100 illik yubileyinə həsr olunmuş paradlarda izlədi. Azərbaycan Ordusunun hansı ən müasir hərbi texnikalara malik olduğu da təsdiqləndi, şəxsi heyətin bu texnikaları böyük peşəkarlıqla idarə etdiyi də. Beynəlxalq ictimaiyyət bir daha əmin oldu ki, bu möhtəşəm ordu torpaqlarını işğaldan tamamilə

azad etməyə qadirdir.

Şəxsi heyətin silahlanmaya daxil edilən yeni texnikaların istismarını, şərti döyüş prosesində qarşılıqlı əlaqələrini Ali Baş Komandanın göstərişi, Müdafiə nazirinin əmri ilə reallaşan genişmiqyaslı təlimlər müəyyənləşdirir. Hər bir hərbi təlimin mahiyyəti şəxsi heyətin döyüş hazırlığının yüksəldilməsi ilə bağlıdır. Təlimlər hərbi qulluğunun malik olduğu bilik, bacarıq və vərdişlərin təkmilləşdirilməsini təmin etməklə onların həm döyüş qabiliyyətini artırır, həm də döyüş ruhunu, qələbə əzmini. Təlimlər torpaqlarımızın işğaldan azad olun-

Müdafiə naziri ümumqoşun poliqonunda döyüş atışlı təlim məşqlərini izləyib

masını təmin edəcək döyüşlərin qələbə sonluğu deməkdir. Belə genişmiqyaslı təlimlərdə ordunun döyüş hazırlığının yüksəldilməsini təmin edir.

Azərbaycan Ordusunun döyüş hazırlığı, döyüş hazırlığını yüksək səviyyədə tamamlayan mənəvi-psixoloji hazırlığı təlimdən-təlimə daha da artır, möhkəmlənir. Müdafiə naziri general-polkovnik Zakir Həsənovun dediyi bir fikir bütün təlimlərin mahiyyətini eyniləşdirir: "Təlimlər genişmiqyaslı hücum əməliyyatlarının keçirilməsi məqsədinə xidmət etməlidir". Son vaxtlarda Azərbaycan Ordusunda raket və artilleriya bölmələrində döyüş atışlarının icra edilməsi, cəbhə bölgəsində yerləşən artilleriya bölmələrinin döyüş atışlı təlimləri, Hərbi Hava Qüvvələri helikopter bölmələrinin taktiki uçuş məşqləri və s. həm də bu tövsiyəyə əməl edilməsinin nəticəsi kimi dəyərləndirilməlidir. Azərbaycan Ordusunun şəxsi heyəti kifayət qədər yüksək döyüş hazırlığına malikdir. Məhz bunun nəticəsidir ki, məhdud kontingent beynəlxalq tədbirlərdə



Azərbaycanı layiqincə təmsil edir.

Bu günlərdə Azərbaycan Ordusunun 2019-cu ilin döyüş hazırlığı planına uyğun olaraq təlim mərkəzlərinin poliqonlarında bütün qoşun növlərinin cəlb edilməsi ilə keçirilən təlim-məşq prosesi də bu qəbildəndir. Təlim-məşq prosesi davam edir.

Müdafiə naziri general-polkovnik Zakir Həsənov və nazirliyin digər rəhbər heyəti cəbhəboyu zonaya yaxın

ərazidə yerləşən poliqonlardan birində olub. Müdafiə Nazirliyinin rəhbərliyi burada müxtəlif bölmələrin iştirakı ilə keçirilən döyüş atışlı təlim məşqlərini izləyib.

Yüksək səviyyədə keçən təlimlərdə bir daha təsdiqləndi ki, Azərbaycan Ordusunun bütün qoşun növləri Ali Baş Komandanın döyüş əmrinə, torpaqlarımızı işğaldan tamamilə azad etməyə hazırdır.

"Azərbaycan Ordusu"

Müdafiə naziri cəbhəboyu zonada tikintisi davam etdirilən hərbi obyektlərdə olub



Silahlı Qüvvələrin Ali Baş Komandanı İlham Əliyevin göstərişinə əsasən, şəxsi heyətin xidmət, eləcə də sosial-məişət şəraitinin yaxşılaşdırılması məqsədilə hərbi hissələrdə inşaat və təmir-bərpa işləri intensiv şəkildə davam etdirilir.

Müdafiə naziri general-polkovnik Zakir Həsənov və nazirliyin digər rəhbər heyəti cəbhəboyu zonada tikilməkdə olan bir neçə hərbi hissədə olublar.

Müdafiə nazirinə məruzə edilib ki, ilin sonunadək istifadəyə veriləcək 10-a yaxın hərbi şəhərcikdə su, qaz, istilik və digər kommunikasiya sistemləri ilə təmin olunan qərargahlar, əsgər yataqxanaları, yeməxanalar, döyüş texnikası üçün saxlanclar, digər inzibati bina və qurğularla yanaşı, hərbi qulluqçuların yüksək səviyyədə xidməti-döyüş fəaliyyəti



göstərmələri üçün müvafiq məişət və ictimai iaşə obyektləri, o cümlədən qazanxana, camaşırxana və hamamxana kompleksləri, tibb məntəqələri və digər infrastruktur obyektləri də nəzərdə tutulub. General-polkovnik Zakir Həsənov yeni inşa edilən artilleriya

hərbi hissəsi, hərbi hospitalda və digər hərbi obyektlərdə aparılan tikinti işlərinin gedişatını yoxladıqdan sonra, inşaat işlərinin keyfiyyətli aparılması ilə əlaqədar müvafiq tapşırıq və tövsiyələrini verib.

**Müdafiə Nazirliyi
Mətbuat Xidməti**

Belçikadakı erməni icmasının soyqırımının təkzib edilməsinə görə cinayət məsuliyyəti nəzərdə tutan qanuna düzəliş cəhdləri iflasa uğrayıb

Aprelin 25-də Belçika Federal Parlamenti Ruanda, Kamboca və keçmiş Yuqoslaviyada törədilmiş soyqırımının təkzib edilməsinə görə cinayət məsuliyyəti nəzərdə tutan qanun qəbul edib.

AZƏRTAC xəbər verir ki, Belçikadakı erməni icmasının və onun təsiri altında olan parlamentarilərin güclü təzyiqlərinə baxmayaraq, qondarma "erməni soyqırımı"nın yeni qanunla əhatə olunmuş soyqırımının siyahısına daxil edilməsi söyləri iflasa uğrayıb. Belə ki, bu xüsusda təqdim olunmuş düzəliş təklifi aprelin 24-də Belçika Federal Parlamentinin Ədliyyə Komissiyasında aparılmış müzakirələr nəticəsində rədd edilib.

Məsələyə münasibət bildirən Belçikanın ədliyyə naziri Kun Qens ölkə qanunvericiliyini Avropa İttifaqı və Avropa Şurasının hüquqi təlimatlarına uyğunlaşdırmaq məqsədilə yeni qanun layihəsinə yalnız beynəlxalq yurisdiksiya çərçivəsində bəzəsində yekun qərar qəbul edilmiş soyqırımın daxil edildiyini, "erməni soyqırımı" ilə bağlı isə belə bir qərarın olmadığını vurğulayıb.

Azərbaycan Müdafiə Nazirliyinin nümayəndə heyəti Beynəlxalq Təhlükəsizlik Konfransında iştirak edib

Aprelin 23-də Moskva şəhərində VIII Beynəlxalq Təhlükəsizlik Konfransı öz işinə başlayıb.

Müdafiə Nazirliyi Mətbuat Xidmətinin məlumatına əsasən, Rusiya Federasiyası Müdafiə Nazirliyinin təşkilatçılığı ilə keçirilən tədbirin ilk günü nümayəndə heyətləri üçün Moskva vilayətinin Kubinka şəhəri yaxınlığında yerləşən Rusiya Silahlı Qüvvələrinin hərbi vətənpərvərlik mədəniyyət və istirahət parkına tanışlıq səfəri təşkil edilib.

Azərbaycan Müdafiə Nazirliyinin nümayəndə heyətinin də iştirak etdiyi forumda qlobal və regional təhlükəsizlik məsələləri, sülhməramlı fəaliyyətlər, hərbi əməkdaşlığın genişləndirilməsi, eləcə də müasir dünyada mövcud olan hərbi təhdidlər və risklər müzakirə olunub.

Aprelin 24-də Moskva şəhərində VIII Beynəlxalq Təhlükəsizlik Konfransının rəsmi açılış mərasimi keçirilib. Rusiya Federasiyasının Müdafiə Nazirliyi tərəfindən keçirilən tədbirdə 111 ölkədən və müxtəlif beynəlxalq təşkilatlardan 1000-dən artıq nümayəndə iştirak edib.

Azərbaycan Müdafiə Nazirliyinin nümayəndə heyətinin də iştirak etdiyi forum çərçivəsində keçirilən plenar iclaslarda qlobal və regional təhlükəsizlik məsələləri, sülhməramlı fəaliyyətlər, hərbi əməkdaşlığın genişləndirilməsi, eləcə də müasir dünyada mövcud olan hərbi təhdidlər və risklər müzakirə olunub.



Azərbaycan Müdafiə nazirinin müavini general-leytenant Kərim Vəliyev Moskva şəhərində keçirilən VIII Beynəlxalq Təhlükəsizlik Konfransı çərçivəsində İran İslam Respublikasının Müdafiə və Silahlı Qüvvələrə Dəstək nazirinin beynəlxalq əlaqələr üzrə müavini briqada generalı Məhəmməd Əhadinin rəhbərlik etdiyi nümayəndə heyəti ilə görüşüb.

Görüşdə ikitərəfli hərbi əməkdaşlıq və regional təhlükəsizlik məsələləri müzakirə edilib.

AZƏRTAC xəbər verir ki, Müdafiə nazirinin müavini general-leytenant Kərim Vəliyev jurnalistlərə açıqlamasında bildirib ki, sülh və təhlükəsizliyə hər zaman töhfə verməyə davam edən bir ölkə kimi Azərbaycan beynəlxalq təhlükəsizliyə baxışların formalaşdırılmasında müstəsna əhəmiyyət kəsb edən məsələlərin gündəliyə çıxarıldığı VIII Moskva Beynəlxalq Təhlükəsizlik Konfransında iştirakına böyük önəm verir. Konfransın aktuallığı ondan ibarətdir ki, burada hər il qlobal və regional təhlükəsizliyin əsas problemləri nəzərdən keçirilir və müzakirə olunur,

real və yeni yaranan təhdid və risklərin aradan qaldırılması yolları, istiqamətləri müəyyənləşdirilir, habelə digər vacib məsələlərə dair təcrübə və fikir mübadilələri aparılır.

Forum çərçivəsində keçirilən görüşlər zamanı fikir mübadiləsi apararaq Ermənistan-Azərbaycan, Dağlıq Qarabağ münaqişəsinin tənzimlənməsi prosesində yaranmış real vəziyyət haqqında məlumatı iştirakçıların nəzərinə çatdırmaq, həmçinin ictimaiyyətin diqqətini Azərbaycanın, bütövlükdə Cənubi Qafqazın təhlükəsizliyinə əsas təhdid olan bu münaqişəyə qarşı beynəlxalq təşkilatlar tərəfindən tətbiq olunan ikili standartlara yönəltmək imkanı yaranır", - deyərək general-leytenant Kərim Vəliyev qeyd edib.

Rusiya Müdafiə Nazirliyinin təşkil etdiyi konfransda dünyada beynəlxalq təhlükəsizlik, silahlara nəzarət sisteminin təkmilləşdirilməsi, Yaxın Şərqdə vəziyyət, hərbi əməkdaşlığın genişləndirilməsi, regional təhlükəsizlik və digər məsələlər müzakirə olunub.

Rusiya Prezidenti Vladimir Putinin konfrans iştirakçılarına ünvanladığı məktubda deyilir ki, Moskva konfransı ənənəvi olaraq müzakirə edilən məsələlərin geniş spektri və əhəmiyyətli fikir mübadiləsi ilə fərqlənir. Rusiya lideri əmin olduğunu bildirib ki, konfrans terrorizm və ekstremizmlə mübarizədə, regional münaqişələrin həllində, qlobal təhlükəsizliyin təmin edilməsində söylərin birləşdirilməsinə əhəmiyyətli töhfə verəcək.

Şəhid Milli Qəhrəmanın anası hərbi qulluqçuların çiyinlərində son mənzilə yola salındı



Müdafiə Nazirliyi Mətbuat Xidmətinin məlumatına əsasən, vida mərasimində Müdafiə Nazirliyinin rəsmiləri, Azərbaycan Respublikası Ailə, Qadın və Uşaq Problemləri üzrə Dövlət Komitəsinin rəhbərliyi, Nərimanov rayon İcra Hakimiyyətinin və Qeyri-Hökumət Təşkilatlarının nümayəndələri qatılıblar. Mərasimdə Əməkdar incəsənət xadimi, Prezi-

dentin fərdi təqaüdcüsü polkovnik Abdulla Qurbani Müdafiə Nazirliyinin başsağlığını mərhumun ailəsinə çatdırıb. Tədbirdə şəhid Milli Qəhrəmanın anası Rəfiqə xanımın ömrünün sonunadək ölkədə vətənpərvərlik işinin təşkilində fəal iştirak etdiyindən, dəfələrlə cəbhə bölgəsində olduğundan, şəxsi heyətin mənəvi-psixoloji hazırlığı və döyüş ruhu-

Ulu öndər Heydər Əliyevin imzaladığı ilk prezident fərmanı ilə Azərbaycanın Milli Qəhrəmanı adına layiq görülmüş (ölümündən sonra) tibb xidməti baş leytenantı şəhid Gültəkin Əsgərovanın anası pedaqoji elmlər namizədi, "Şəhid anaları" Xeyriyyə Cəmiyyətinin sədri Rəfiqə Əsgərova hərbi qulluqçuların çiyinlərində son mənzilə yola salındı.

nun yüksəldilməsi naminə apardığı məqsədyönlü işlərdən söhbət açılıb. Qeyd olunub ki, Rəfiqə xanım həmişə deyirdi: "Oğlum, qardaşım olmasa da, bir qızım Vətən uğrunda döyüşlərdə şəhidlik zirvəsinə ucalsa da, Azərbaycan əsgəri kimi yüzlərlə, minlərlə igid oğul tapmışam və onların da çiyinlərində bu dünyadan köçəcəyəm".

Millət vəkili Adil Əliyev, Ailə, Qadın və Uşaq Problemləri üzrə Dövlət Komitəsinin sədri, siyasi elmlər doktoru professor Hicran Hüseynova, Gültəkin Əsgərovanın döyüş yoldaşı tibb xidməti polkovniki Xudu Xuduyev və başqaları çıxış edərək qəhrəman övladı kimi şəhid anasının da unudulmayacağını qeyd ediblər. Rəfiqə xanımın himayəsində böyüyən nəvəsi şəhid qızı Əminə



bu ağrılı, üzüntülü gündə onların kədərinə şərik olanlara, eləcə də nənəsinin arzusunu yerinə yetirərək onu hərbi qulluqçuların çiyinlərində son mənzilə yola salınmasını təşkil

edən Müdafiə Nazirliyinin rəhbərliyinə minnətdarlıq edib. Şəhid Milli Qəhrəman Gültəkin Əsgərovanın anası Rəfiqə Əsgərova Yasamal qəbiristanlığında dəfn olunub.

Müdafiə Nazirliyi Mətbuat Xidmətinin məlumatı

Ermənistan silahlı birləşmələri atəşkəs rejimini pozub

25 aprel 2019-cu il.

Ermənistan silahlı qüvvələrinin bölmələri cəbhənin müxtəlif istiqamətlərində iriçaplı pulemyotlardan da istifadə etməklə sutka ərzində atəşkəs rejimini 30 dəfə pozub.

Ermənistan Respublikası Noyemberyan rayonu ərazisindəki adsız yüksəkliklərdə, İcevan rayonunun Paravakar kəndində yerləşən mövqelərdən Ağstafa rayonunun Köhnəqışlaq kəndində və Qazax rayonu ərazisindəki adsız yüksəkliklərdə, Berd rayonunun Çinari kəndində yerləşən mövqelərdən Tovuz rayonunun Ağbulaq kəndində, Krasnoselsk rayonu ərazisindəki adsız yüksəkliklərdə yerləşən mövqelərdən Gədəbəy rayonu ərazisindəki adsız yüksəkliklərdə yerləşən mövqələrimiz atəşə tutulub.

Tərtər rayonunun işğal altında olan Çiləbürt, Ağdam rayonunun Baş Qərvənd, Cəvahirli, Kəngərli, Füzuli rayonunun Qaraxanbəyli, Aşağı Seyidəhmədli kəndləri yaxınlığında, həmçinin Goranboy, Tərtər, Ağdam və Xocavənd rayonları ərazisindəki adsız yüksəkliklərdə yerləşən mövqelərdən də ordumuzun mövqələri atəşə tutulub.

26 aprel 2019-cu il.

Ermənistan silahlı qüvvələrinin bölmələri cəbhənin müxtəlif istiqamətlərində sutka ərzində atəşkəs rejimini 27 dəfə pozub.

Ermənistan Respublikası Noyemberyan rayonu ərazisindəki adsız yüksəkliklərdə və İcevan rayonunun Berkaber kəndində yerləşən mövqelərdən Qazax rayonunun Kəmərlı, Qızılhacılı, Cəfərli kəndlərində və adsız yüksəkliklərdə yerləşən mövqələrimiz atəşə tutulub.

Tərtər rayonunun işğal altında olan Çiləbürt, Ağdam rayonunun Baş Qərvənd, Acarlı, Füzuli rayonunun Aşağı Veysəlli, Cəbrayıl rayonunun Nüzgar kəndləri yaxınlığında, həmçinin Göygöl, Goranboy, Tərtər və Ağdam rayonları ərazisindəki adsız yüksəkliklərdə yerləşən mövqelərdən də ordumuzun mövqələri atəşə tutulub.

Azərbaycan-Türkiyə birgə taktiki təlimlərində istifadə ediləcək silahlara, hərbi və xüsusi texnikaya baxış keçirilib

Müdafiə Nazirliyi Mətbuat Xidmətinin məlumatına əsasən, mayın 1-dən 3-dək ölkə-

mizdə keçiriləcək "Mustafa Kamal Atatürk-2019" Azərbaycan-Türkiyə birgə taktiki

təlimlərində istifadə olunacaq silah, hərbi və xüsusi texnika nümunələrinə baxış keçirilib.

Təcrübəli mütəxəssislər tərəfindən şəxsi heyətə hərbi texnikaların istismarı, tətbiqi, döyüş və digər imkanları barədə məlumatlar çatdırılıb.

Qeyd edək ki, iki ölkə arasında imzalanmış hərbi əməkdaşlıq haqqında Sazişə əsasən keçirilən birgə təlimlərdə iki ölkə ordularının şəxsi heyəti, zirehli texnikası, artilleriya qurğuları və minaatanları, Hərbi Hava Qüvvələrinin döyüş və nəqliyyat helikopterləri, həmçinin hava hücumundan müdafiə və zenit-raket bölmələri iştirak edəcək.



Azərbaycanda istehsal olunan hərbi məhsullar Türkiyədə "IDEF-2019" sərgisində nümayiş etdiriləcək

Türkiyə Respublikası Prezidentinin himayədarlığı ilə iki ildən bir İstanbulda keçirilən "IDEF" beynəlxalq müdafiə sənayesi sərgisi Avropanın ən böyük sərgilərindəndir. Sərgiyə dünyanın aparıcı müdafiə sənayesi şirkətləri qatılaraq öz məhsul və xidmətlərini təqdim edirlər. Sərgi müxtəlif xarici rəsmi heyətlərin iştirak etdiyi əhəmiyyətli platformalardan biri hesab olunur.

Azərbaycanın Müdafiə Sənayesi Nazirliyi (MSN) 2009-cu ildən belə mötəbər sərgilərdə mütəmadi olaraq iştirak

edir və məhsullarını nümayiş etdirir. Aprelin 30-dan mayın 3-dək keçiriləcək "IDEF-2019" XIV beynəlxalq müdafiə sənayesi sərgisində MSN-nin məhsullarının nümayişi məqsədilə nazir müavini Yəhya Musayevin rəhbərlik etdiyi nümayəndə heyəti Türkiyədə səfərdə olacaq. Bu barədə AZƏRTAC-a Müdafiə Sənayesi Nazirliyindən məlumat verilib.

"IDEF-2019" beynəlxalq müdafiə sənayesi sərgisində Azərbaycanın milli pavilyonunda MSN-nin müəssisələ-

rində istehsal olunan əsas ixracatçı məhsulların nümayişi təşkil ediləcək. Eyni zamanda, sərgidə xarici ölkələrlə hərbi-texniki sahədə əlaqələrin inkişaf etdirilməsi və yeni birgə layihələrin reallaşdırılması istiqamətində müzakirələr aparılacaq.

Sərgi çərçivəsində Y.Musayevin Türkiyənin dövlət və hökumət nümayəndələri, sərgidə iştirak edən bir sıra ölkələrin nümayəndə heyətlərinin rəhbərləri və aparıcı şirkət nümayəndələri ilə görüşləri də nəzərdə tutulur.

Milli qəhrəmanlarımız

Azərbaycanın Milli Qəhrəmanı Albert Aqarunovun 50 illik yubileyi münasibətilə tədbir keçirildi



Aprəlin 25-də Azərbaycanın Milli Qəhrəmanı yəhudi əsilli Albert Aqarunovun 50 illik yubileyinə həsr olunmuş anım mərasimləri keçirildi. Şəhidlər xiyabanında qəhrəmanın məzarı önündə reallaşan xatirə tədbirində Müdafiə, Mədəniyyət nazirliklərinin nümayəndələri, Şuşa şəhər İcra Hakimiyyətinin başçısı Bayram Səfərov, İsrailin ölkəmizdəki səfiri Dan Stav, Dağ Yəhudiləri Dini İcmasının sədri Milix Yevdayev, Qarabağ veteranları, qazilər, qəhrəmanın ailə üzvləri, məktəblilər və başqa qonaqlar iştirak etdilər.

Tədbir iştirakçıları qəhrəmanın xatirəsini yad edərək, dərin ehtiramlarını bildirdilər. Məzarı önünə əklillər qoyuldu və tar qərənfillər düzüldü. Müdafiə, Mədəniyyət nazirliklərinin, Dağ Yəhudiləri Dini İcmasının və Veteran Tankçılar Birliyinin birgə təşkilatçılığı ilə keçirilən anım mərasimində ümummilli lider Heydər Əliyevin, Azərbaycanın suverenliyi, ərazi bütövlüyü və torpaqlarımızın azadlığı uğrunda canından keçən şəhidlərimizin xatirəsi bir dəqiqəlik sükutla yad edildi.



Tədbiri giriş sözü ilə açan Azərbaycan Ordusunun birinci tank taburunun komandiri olmuş Hacı Əzimov Milli Qəhrəman Albert Aqarunovun keçdiyi şərəfli döyüş yolundan, cəsurluğundan danışıdı. Ermənilərə qarşı döyüş əməliyyatlarında tank komandiri kimi göstərdiyi qəhrəmanlıqları tədbir iştirakçılarının diqqətinə çatdırdı. "Albert Azərbaycan torpağını, Qarabağı, Şuşanı çox sevirdi. O, könüllü olaraq milli ordu sıralarına yazılmışdı. 23 yaşlı Albert Azərbaycan Ordusunun ilk tankçılarından biri idi. Tank komandiri kimi daim döyüşlərə can atırdı. Tankı ilə düşmənin onlarla canlı qüvvəsini, hərbi texnikasını məhv etmişdi. Qarabağ, Şuşa uğrunda gedən döyüşlərdə qeyri-adi qəhrəmanlığı ilə ad-san qazanmışdı. Vətənpərvərliyinə, cəsurluğuna, qəhrəmanlığına görə döyüşçü yoldaşları Alberti "Şuşanın əfsanəsi" adlandırdılar. O, Şuşa, Xankəndi, Daşaltı, Cəmili istiqamətlərində gedən ağır döyüşlərdə iştirak etmişdi. Mən Albert kimi qəhrəmanın komandiri olmağımla qürur hissi keçirirəm".

Anım mərasimində çıxış edən İsrail dövlətinin ölkəmizdəki səfiri Dan Stav Azərbaycanın Milli Qəhrəmanı Albert Aqarunovun Qarabağ müharibəsində göstərdiyi qəhrəmanlıqlar barədə çox

etdiyini dedi. Azərbaycan ilə yəhudi xalqının hər zaman birgə, yaxın, mehriban olmasından, Azərbaycan-İsrail dövlətlərinin dostluğundan, qardaşlığından danışan səfir tədbirin təşkilatçılarında minnətdarlığını bildirdi. "O, iki xalqın qəhrəman oğludur. Azərbaycan xalqı hər zaman öz qəhrəman oğlunun xatirəsinə əziz tutur. Bu gün Alber-

tin 50 illik yubileyini təntənəli qeyd edir. Azərbaycan-İsrail dövlətlərinin dostluğu, qardaşlığı əbədidir".

Müdafiə Nazirliyinin zabiti polkovnik Aydın Əyyubov Milli Qəhrəman Albert Aqarunovun yubiley tədbirində iştirak etdiyini qeyd etdi. "Belə tədbirlərin mütəmadi olaraq keçirilməsi şəxsi heyətin hərbi vətənpərvərlik tərbiyəsinə, döyüş ruhunun yüksəldilməsinə, mənəvi-psixoloji hazırlığının və vətənpərvərlik hisslərinin artırılmasına böyük töhfələr verir. Milli Qəhrəman Albert Aqarunovun xatirəsi xalqımızın qəlbində əbədi yaşayacaq, adı Azərbaycan əsgərinə qəhrəmanlıq, cəsurluq nümunəsi kimi çəkilecək."

Xatirə tədbirində Şuşa şəhər İcra Hakimiyyətinin başçısı Bayram Səfərov, Dağ Yəhudiləri Dini İcmasının sədri Milix Yevdayev çıxış edərək bildirdilər ki, erməni işğalında qalan torpaqlarımızın azadlığı uğrunda Albert kimi şəhid olmağa hazır olan minlərlə mərd oğullar var.



sında təsis edilən "Albert Aqarunov" ordeninin təqdimatı keçirildi. İlk ordenlər qəhrəmanın döyüş yoldaşlarına təqdim olundu.

* * *

Azərbaycanın Milli Qəhrəmanı Albert Aqarunovun 50 illik yubileyi münasibətilə Beynəlxalq Mətbuat Mərkəzində tədbir keçirildi.

Tədbiri giriş sözü ilə açan Beynəlxalq Diaspor Mərkəzinin sədri İsmayıl Ağayev qeyd etdi ki, Azərbaycanın Milli Qəhrəmanı Albert Aqarunovun həyat yolu hər bir gənc üçün nümunədir və onun xatirəsi həmişə Azərbaycanı sevən insanların qəlbində yaşayacaq. "Azərbaycan xalqı Albert Aqarunovun qəhrəmanlığını, döyüşdə göstərdiyi şücaəti heç zaman unutmayacaq. Milliyətçə yəhudi olan Albert Aqarunov Vətəni-

Xalq şairi Sabir Rüstəm-xanlı bildirdi ki, Albert Aqarunov hafizəmizə köçən qəhrəmanlardan biridir. "Vətənpərvərlik bir fərdin ölkəsinə duyduğu sevgisi və bağlılığıdır. Bu sevgi və bağlılıq isə qəhrəmanlığın təməlini qoyan əsas səbəbdir. Qəhrəmanlıqla ölmək, həqiqətən, insana əbədi həyat qazandırır. Qəhrəmanlığın özülündə isə cəsarət amili dayanır. Cəsarət qol gücündən deyil, ruh gücündən yaranır. Albert Aqarunov məhz belə qəhrəmanlarımızdandır. O, əsl qəhrəmanlıq və rəşadət nümunəsidir. Biz Albert kimi döyüşçülərlə daim fəxr edirik. Gənc nəsillər belə döyüşçülərin igidliyindən örnək götürməlidir." Xalq şairi çıxışının sonunda gənclərin vətənpərvərlik ruhunda tərbiyəsində belə tədbirlərin keçirilməsinin önəmli olduğunu vurğuladı.

Anım mərasimində iştirak edən Milli Qəhrəmanın qardaşı Rantik Aqarunov qardaşını unutmadıqlarına görə Azərbaycan hökumətinə və xalqına minnətdarlığını bildirdi. "Mən hər il Albertin doğum günündə Bakıya gəlirəm və görürəm ki, Azərbaycan xalqı mənim qardaşımı unutmur. O, gənc nəsillər üçün hər zaman qürur obyektidir və nümunə kimi qalır".

Tədbirdə Beynəlxalq Qondarma Erməni İddialarıyla Mübarizə Dərnəyinin sədri Göksel Gülbey çıxış edərək bildirdi ki, belə qəhrəmanlar unudulmur və gələcək nəsillər də qəhrəmanlarımızı yad edəcəklər.

Digər çıxış edənlər Vətəni Azərbaycan üçün canından keçən Albert Aqarunovun şərəfli həyat yolu, qəhrəmanlığı haqqında danışdılar.

Sonra Albert Aqarunova həsr olunmuş video-klip təqdim olundu.

mizin bütövlüyü uğrunda mübarizədə şəhidlik zirvəsinə yüksəlmiş Azərbaycan qəhrəmanıdır. Albert Aqarunov qısa, lakin çox dəyərli ömür yaşamışdır".

Sonra Milli Qəhrəman haqqında film nümayiş olundu.

**Leytenant
Samir HÜSEYNOV,
Lalə HÜSEYNOVA,
"Azərbaycan Ordusu"**



Vaşinqtonda türk və Azərbaycan icmalarının etiraz nümayişi keçirilib

Aprin 24-də Vaşinqtonda və ABŞ-ın bir sıra digər şəhərlərində ermənilərin qondarma "erməni soyqırımı"nın 104-cü ildönümü ilə bağlı nümayişi olub. ABŞ Prezidenti Donald Trampın 1915-ci il hadisələrinə həsr olunmuş ənənəvi nitqində "soyqırımı" sözünü işlətməsinə nail ola bilməyən erməni lobbisi Türkiyənin Vaşinqtondakı səfirinin iqamətgahının qarşısında kütləvi şou təşkil ediblər.

Vaşinqtonun erməni icması üzvlərinin və erməni lobbicilərinin təqribən 60 təmsilçisi Türkiyənin diplomatik nümayəndəliyi qarşısına toplaşmış.

Türk və Azərbaycan icmalarının nümayəndələri küçənin digər tərəfinə toplaşaraq, ermənilərin yalançı təbliğatını ifşa edən və erməni dəstələrinin Birinci Dünya müharibəsi illərində dinc türklərə, həmçinin Azərbaycanın Dağlıq Qarabağ regionunun işğalı zamanı Azərbaycan vətəndaşlarına qarşı törətdikləri cinayətlər, 1970-80-ci illərdə türk diplomatları və türk vətəndaşlarına qarşı reallaşdırdıqları terror aktları haqqında Amerika ictimaiyyətini məlumatlandıran etiraz nümayişi keçirilib.

Tədbirin əsas "mövzusu" "erməni soyqırımının xatirə günü" olsa da, erməni icmasının şüarlarının çoxunu məhz ərazi iddiaları ilə bağlı "Muş Ermənistanı", "Şərqi Türkiyə Qərbi Ermənistanı", "Biz öz torpaqlarımızı və təminatlar tələb edirik!" kimi çağırışlar təşkil edib. Bu, erməni lobbisinin əsl məqsədinin Türkiyənin ərazisinin bir hissəsini Ermənistanına güzəştə getməyə və təminat şəklində pul ödəməyə məcbur etmək istəyi olduğunu bir daha təsdiqləyir.

Türk və Azərbaycan icmalarının nümayəndələri əllərində Xocalı qırğını haqqında faktların təqdim edildiyi, BMT Təhlükəsizlik Şurasının Ermənistanın işğalçı qoşunlarının Azərbaycan torpaqlarından çıxarılmasını tələb edən dörd qətnaməsinin yerinə yetirilməsi çağırışları olan və erməni terrorunu pisləyən plakatlardan ibarət nümayiş zamanı vətənpərvərlik mövzusunda türk və Azərbaycan mahnıları, aksiyanın sonunda isə Türkiyə və Azərbaycanın dövlət himnləri səslənib.

Ordu və cəmiyyət

Qondarma "erməni soyqırımı" iddiası tarixi həqiqətdən uzaqdır

Rubrikamızın qonağı Bakı Dövlət Universitetinin tarix fakültəsinin "Mənbəşünaslıq, tarixşünaslıq və metodika" kafedrasının müdiri, professor Anar İsgəndərovdur.

- Anar müəllim, bir əsrdən çoxdur ki, 24 aprel ərəfəsində ermənilər yalançı soyqırımının tanınması məqsədilə dünya dövlətlərindən dəstək almağa çalışırlar. Uydurma "erməni soyqırımı" haqqında nə deyə bilərsiniz?

- Tarixdən məlumdur ki, "erməni soyqırımı" Şərqi məsələsinin tərkib hissəsi kimi meydana gəlib. Böyük dövlətlər özlərinin işğalçılıq siyasətini həyata keçirmək məqsədilə ermənilərdən bir vasitə kimi istifadə ediblər. Şərqi məsələsinin kökündə isə Osmanlı İmperiyasının torpaqlarının bölüşdürülməsi, Türkiyənin bir dövlət kimi məhv edilməsi, onun torpaqları hesabına bufer dövlətlərin yaradılması dayanır. Habelə, həmin məsələ Şərqi xalqlarına qarşı böyük dövlətlərin işğalçılıq planlarının təzahürü idi. Ermənilər tarixi faktları zaman-zaman saxtalaşdırıblar. Məqam düşəndə də qırğınları törədən xain, nankor daşnaklar olublar. Ermənilərin Bakı, Şamaxı, Quba və digər bölgələrimizdə törətdikləri qırğınları, talanları bu gün tarixi faktlar, sənədlər də sübut edir. Tarixi faktları Fövqəladə Təhqiqat Komissiyasının sənədlərində açıq-aydın görmək mümkündür.

- Həmin sənədlərdə 31 Mart Azərbaycanlıların soyqırımı məsələsi də öz əksini geniş tapır...

- "Qaregen Njdenin təlimi"nin ilk cümləsi belədir: sonuncu türk kar, kor, lal olsa da, öldürülməlidir. Yeni türkə olan nifrət ideoloji vasitədir, silahdır. Dünyaya səpələnmiş ermənilər yeganə xalqlardan biridir ki, yalançı göz yaşları ilə inandırmağı bacarır və onun sayəsində dəstək alır. Əslində, 1918-ci ilin mart soyqırımının kökü Bakı ilə bağlı deyildi. Regionda Birinci Dünya müharibəsində iştirak edən hər bir dövlətin öz marağı olub. Əsas məqsəd, qeyd etdiyim kimi, Osmanlı dövlətini parçalamaq və ərazisində bir erməni dövləti qurmaq idi. XIX əsrin 90-cı illərində ermənilər "böyük Ermənistan" deyilən bir ideyanı inkişaf etdirmək üçün Daşnakçı partiyanı yaratdılar. Daşnak-ermənilər bütün türk-müsəlman əhalisini məhv etməyi qarşılarına məqsəd qoymuşdular və bunu Osmanlı ərazisində həyata keçirirdilər. Həmin dövərdə müharibədə zəif düşən Osmanlı dövləti dağınıq qüvvələrini birləşdirərək hərbi gücünü möhkəmləndirməyi bacardı. Nəticədə, ərazidə yaşayan silahlı ermənilər, o cümlədən Avropadan və Rusiyadan gələn silahlı ermənilər Türkiyə ərazisini tərk etməyə başladılar. Onların bir hissəsi Qərbi, bir hissəsi Cənubi, bir hissəsi Şimali Azərbaycana gəldilər. Osmanlıda öz maraqlarını təmin edə bilməyən ermənilər 1918-ci



ildə bu ərazilərdə soyqırımı törətdilər.

- Mart soyqırımının əsasında hansı ideologiya dayanır?

- Qondarma "erməni soyqırımı" iddiası tarixi həqiqətdən uzaq olsa da, ermənilər niyə hələ də böhtan kompaniyalarından əl çəkmirlər? Bu sualın cavabı ABŞ-dakı erməni liderlərindən biri Ross Vartanyanın fikirlərində aydın görünür. "Soyqırımı layihəsi qəbul edilseydi, bunu əldə rəhbər tutub, Türkiyədən əvvəlcə təzminat, sonra da Qara dəniz sahillərinə sərhəd olan Şərqi Anadoluda erməni dövlətinin qurulması üçün torpaq tələb edərdik". Deməli, daşnaklar "böyük Ermənistan" ideyasından hələ də əl çəkməyiblər, avanturist məqsədlərini həyata keçirmək üçün böhtançı və uydurma "erməni soyqırımı"na istinad edirlər. Uydurma "erməni soyqırımı" iddiaları əsassız, yalan və böhtan olduğu tarixi faktlarla təsdiqlənib. Bu ideyaları ifşa edən yeni-yeni faktlar ortaya çıxır.

- Ermənilər hər il dünyanın bir çox ölkələrində 1915-ci il 24 aprel tarixini qondarma "soyqırımı" günü kimi qeyd edirlər. Bu məsələyə münasibətiniz...

- Erməni millətçiləri, onların daşnak rəhbərləri o vaxtdan bu günə qədər hadisələri saxtalaşdırır, 24 aprel 1915-ci il "erməni soyqırımı" kimi qələmə verməyə çalışırlar. Təəssüf ki, tarixdən bixəbər olanlar, o zamanlı mövcud şəraiti bilməyənlər hadisələrin qeyri-obyektiv təbliğatına inanırlar, ancaq fakt faktlığında qalır, tarix isə onların canlı şahididir. Faktlar, tarixi sənədlər, açılan arxivlər göstərir ki, ermənilər zaman-zaman türklərə qarşı soyqırımı siyasəti aparıblar. Bunu ermənilər özləri də çox yaxşı bilirlər. Onlar qondarma erməni təbliğatı nəticəsində "soyqırımı" mifi yaradıblar, bu mifi zaman-zaman genişləndiriblər. Artıq dünyaya tarixi həqiqətləri görür, anlayır, uzun illər ayaq tutub yeriyən erməni yalanının maskası

yırtılıb, iç üzü, mahiyyəti bəlli olub. Məkrli və hiyləgər erməni yalanı son zamanlarda güclü və tutarlı dəlillərlə ifşa olunmaqdadır. Bu gün dünya bilir ki, XXI əsrdə də türk-müsəlman əhalisinə qarşı soyqırımları törədən ermənilərin uydurduqları bütün yalanların məqsədi nədir və onlar nə istəyirlər...

- Anar müəllim, ermənilər üçün partiya mənsubiyyəti olub, yoxsa bütün partiyalar daşnak ideologiyası ilə "silahlanıb?"

- Maraqlı sualdır. Erməni üçün partiya mənsubiyyəti heç zaman əsas olmayıb. Şaumyan partiyası mənsubiyyəti etibarilə bolşevik idi, amma milliyət etibarilə erməni idi. Onun başkəsen, quldur, türk qanına susayan daşnak Andraniklə heç bir fərqi yox idi. Andranik Culfanı alanda Şaumyan ona yazırdı ki, erməni xalqının qəhrəman oğlu. Yazırdı ki, daşnak sütyun partiyasının üzvü.

- Fövqəladə Təhqiqat Komissiyasının sənədlərində və digər materiallarda daha hansı soyqırımı faktları göstərilir?

- Sənəddə bir çox faktlar öz əksini tapıb. Məsələn, İsmailiyyə binası o dərəcədə yandırıldı ki, heç kimin ağına gəlmirdi ki, o binanı yenidən təmir etmək olar. "Kaspi" qəzetinin mətbəəsi, təzəcə nəşr olunan 5000 nüsxə Quran kitabı da daxil olmaqla, ermənilər tərəfindən küllə döndərildi. Bakının nə qədər tarixi abidələri var idisə, hamısı yandırıldı, məhv edildi. Onlar Allahın evinə - məscidlərə sığınanları da diri-diri yandırırıdılar. Azərbaycanın görkəmli ziyalıları Hüseyin Cavid, Üzeyir Hacıbəyli canlarını qurtarmaq üçün Bakını tərk etməyə məcbur oldular. Hələ Paris Sülh konfransında ermənilər Azərbaycanlıların vəhşi obrazını yaratmağa çalışanda Əlimərdan bəy Topçubaşov hökumətdən Təhqiqat Komissiyasının topladığı materialları və fotosəkilləri göndərməyi lazım bilmişdi. Əlimərdan bəy Topçubaşov dəhşət doğuran fotosəkilləri və materialları Paris Sülh Konfransına təqdim etmişdi.

- Fövqəladə Təhqiqat Komissiyasının sənədlərini tərtib edən insanlar Azərbaycan tarixi üçün böyük işlər görüblər...

- Bəli, o insanlar xalqımıza qarşı törədilən soyqırımı faktlarını gələcək nəsillərin qan yaddaşına köçürmək üçün bu mənbəni yaradıblar. Yoxsa nə bilərdik ki, ermənilər təkcə Bakıda deyil, Şamaxıda, Qubada və digər ərazilərdə yaşayan soydaşlarımıza qarşı dəhşətli qırğınlar törədiblər. 1918-ci il iyulun 20-də Qafqaz İslam Ordusu Şamaxıya daxil olanda qardaş türk xilaskarları məscid-

də dəhşətli mənzərə ilə qarşılaşırlar. Məscidin həyəti insan sümükləri ilə dolu idi. Türk əsgərlərinin bir günlük işi sümükləri toplayıb müsəlman qaydasında dəfn etmək olub. Şamaxının 53 kəndində səkkiz mindən artıq insan ağır və dəhşətli işgəncələrə məruz qalmışdı. Quba qırğınları Şamaxı, Bakı qırğınlarından daha dəhşətli olmuşdu. Amazasp yazırdı ki, mən Ərzurum ermənisiyəm. Mən türk-müsəlman əhalisini qırmağa gəlmişəm. Qubanın 162 kəndi yerlə-yeksan edildi. 32 kənd isə yer üzündən silindi. Ermənilər dünyada faşizmin törətməyi qəddarlığı törədib. Bu, faktlarla təsdiqlənib. Sənədlərdə göstərilir ki, təkcə 1919-cu ildə İrəvanda 119 kənd yerlə-yeksan edildi. Qərbi Azərbaycanda azərbaycanlıların soyqırımı 1920-ci ilə qədər davam edib. Cənubi Azərbaycanda da eyni vəziyyət idi. Xoy, Urmiya, Mərənddə bir neçə gün ərzində 80 min türk-müsəlman əhalisinin həyatına son qoyuldu. Erməni-daşnak qüvvələrinin törətdiyi 1918-ci il mart soyqırımı ilə Azərbaycan xalqı tarixdən, yer üzündən silinməli idi.

- Anar müəllim, 1918-ci il 31 mart soyqırımı həm də bizə nəyi öyrətdi?

- İlk olaraq onu göstərdi ki, bu xalqa yardım edəcək heç kim yoxdur. Eynilə 1990-cı ilin 20 yanvar tarixini yadımıza salsaq, kifayətdir. Mart soyqırımı Azərbaycan xalqının tarixində və taleyində nə qədər ağır, acılı olsa da, ibrət dərsi də oldu. Azərbaycanın demokratik ziyalıları ümidini Osmanlı Türkiyəsinə bağladılar. 1918-ci ilin mayında Cümhuriyyət elan olunduqdan sonra hökumət rəhbərləri Osmanlı Türkiyəsinə hərbi yardım istədi. Türkiyənin hərbi naziri Ənvər paşa kiçik qardaşı Nuru paşanın rəhbərliyi altında Qafqaz İslam Ordusunu Azərbaycana göndərdi. Türk qardaşlarımız bu torpaqlar uğrunda mübarizədə 1300-dən artıq şəhid verdi. 70 il ərzində bu tarix bərədə bir kəlmə də yazılmadı. Biz bu tarixi faciələrimizi unutmamalıyıq. Mart soyqırımı Azərbaycan tarixşünaslığında dəhşətli bir hadisədir. Azərbaycan Xalq Cümhuriyyəti tariximizin şəərəfli zirvəsidir. Onun bizə əmanət qoyduqlarından biri də Fövqəladə Təhqiqat Komissiyasının yaradılmasıdır. Bu komissiya bizim üçün, gələcək nəsillər üçün 36 cild sənəd işləyib qoyub. Bizim borcumuz təkcə onu öyrənmək deyil, onu dünyaya bəyan etməkdir. Cümhuriyyət 1919-1920-ci illərin 31 martını Milli Matəm günü elan edib. Bu ənənənin davamı olaraq 1998-ci il martın 26-da ümummilli lider Heydər Əliyevin sərəncamı ilə 31 mart Azərbaycanlıların Soyqırımı günü kimi tarixləşdi.

- Maraqlı müsahibəyə görə çox sağ olun.

Lalə HÜSEYNOVA,
"Azərbaycan Ordusu"

“Heydər Əliyev məktəbi” - 48 il

Cəmşid Naxçıvanski adına Hərbi Liseyin yaranmasından 48 il keçir. Yaddaşlara yazılmış həmin gün Hərbi liseydə yüksək ovqatla qeyd edildi. Bu əlamətdar gün münasibəti ilə təhsil ocağında təntənəli mərasim keçirildi. Bayram ovqatında olan şəxsi heyət sıra meydanında düzüldü. Həzin-həzin əsən külək də, üfüqdən boylanan günəş də sanki zabit və əsgərləri salamlayırdı. Mərasim başladı. Əvvəlcə rəsmi ritualar yerinə yetirildi. Azərbaycan Respublikasının Dövlət bayrağı təntənəli surətdə sıra meydanına gətirildi. Ümummilli lider Heydər Əliyevin və ölkəmizin ərazi bütövlüyü uğrunda şəhid olanların xatirəsi bir dəqiqəlik sükutla yad edildi. Şəxsi heyət Azərbaycan Respublikasının Dövlət himnini oxudu.

Cəmşid Naxçıvanski adına Hərbi Liseyin rəisi general-mayor Bəkir Orucov Azərbaycan Respublikasının Müdafiə naziri general-polkovnik Zakir Həsənovun Hərbi liseyin 48 illik ildönümü münasibəti ilə təbrik məktubunu oxudu.

General Hərbi liseyin yaranmasından və fəaliyyətindən ətraflı söz açaraq dedi:

- Cəmşid Naxçıvanski adına Hərbi Liseyin həyatında əlamətdar bir gündür. Hərbi liseyin yarandığı gündən 48 il keçir. Azərbaycanda hakimiyyətə gəldiyi gündən ulu öndər Heydər Əliyevi düşündürən əsas məsələlərdən biri də azərbaycanlı gənclərə hərbi peşəni sevdirmək və onları hərbi məktəblərə cəlb etmək idi. Həmin illərdə gənclərimizdə hərbi peşəyə maraq ürəkəçən deyildi. Eyni zamanda, ölkəmizdə ibtidai hərbi təmayüllü məktəb də yox idi. İlk növbədə, hərbi təmayüllü təhsil ocağı yaradılmalı idi. Ümummilli lider Heydər Əliyev qarşılaşdığı çətinliklərə baxmayaraq, 1971-ci ildə 2 nömrəli məktəbin bazasında hərbi təyinatlı orta internat məktəbi yaratdı və bu təhsil ocağına Azərbaycanın ilk milli diviziyasının komandiri olmuş general Cəmşid Naxçıvanski adını verdi. Bundan sonra azərbaycanlı gənclər məktəbə üz tutaraq hərbi peşələrə yiyələnməyə başladılar. Ulu öndər Heydər Əliyev demək olar ki, hər il Hərbi liseyi ziyarət edir, təhsil ocağının problemləri ilə maraqlanır, məktəbin maddi-texniki bazasının daha da gücləndirilməsi və təkmilləşdirilməsi üçün müvafiq tapşırıqlar verirdi. Hərbi liseyi öz övladı kimi sevib əzizləyirdi.

Hərbi liseyi bitirən azərbaycanlı gənclər həm rus dilini mükəmməl öyrəndikdən, həm də



ibtidai hərbi biliklərə yiyələndikdən sonra təhsillərini İtifaqın müxtəlif ali hərbi məktəblərində davam etdirirdilər. Demək olar ki, Ulu Öndər məqsədinə nail olmuşdu. Artıq azərbaycanlı gənclər başqa millətlərlə bərabər keçmiş İtifaqın ali hərbi məktəblərində müxtəlif peşələrə yiyələnirdilər.

Qarabağ müharibəsinin başlandığı, ordumuzun yenidən yarandığı günlərdə Cəmşid Naxçıvanski adına Hərbi Liseyi bitirən kursantlar artıq təcrübəli zabit kimi Vətənə döndülər. Onlar ordumuzun qurulmasında və formalaşmasında, həmçinin Qarabağ döyüşlərində fəal iştirak etdilər, böyük igidlik və qəhrəmanlıq göstərdilər. Həmin günlərdə biz bir daha ulu öndər Heydər Əliyevin uzaqqörənliyinin canlı şahidi olduq. Deməli, Ümummilli Liderimiz gələcəyi, müstəqilliyimizi görmüş və ələ buna görə də bir vaxtlar ordu-

muzun qurulmasına kömək məqsədi ilə milli kadrların hazırlanması üçün Cəmşid Naxçıvanski adına Hərbi Liseyi yaratmışdı.

Hazırda Azərbaycan Ordusunun zabit korpusunun əsasını Hərbi liseyin məzunları təşkil edir. Ötən illər ərzində C.Naxçıvanski adına Hərbi Lisey öz yaradıcısı və memarının ideyalarını reallaşdıraraq, müasir tələblərə cavab verən hərbi tədris ocağına çevrilib.

Qürurverici haldır ki, Azərbaycan Respublikasının Milli qəhrəmanlarından 10 nəfəri C.Naxçıvanski adına Hərbi Liseyin məzunu, 1 nəfəri isə Hərbi liseyin zabitidir. Hərbi liseyimizin 20 nəfərdən artıq məzunu general ali hərbi rütbəsinədək yüksəlmişdir. Onlar hazırda Azərbaycan Ordusunun ən yüksək vəzifələrində və müxtəlif qoşun növlərində xidmətlərini şərəf və ləyaqətlə davam etdirirlər.

**Vahid MƏHƏRRƏMOV,
C.Naxçıvanski adına
Hərbi Lisey**

Ermənistan ordusunda kriminal hadisələr

İşğal edilmiş yaşayış məntəqələrimizdə yerləşdirilən Ermənistan silahlı qüvvələrinin hərbciləri arasında xidmət yerindən özbaşına qaçma hallarının sayı artmaqda davam edir. 2018-ci ilin 2-ci yarısında orduya çağırılan Seryoja Nersisyan hələlik məlum olmayan səbəbdən xidmət yerini özbaşına tərk edib.

Digər bir xəbərdə bildirilir ki, hərbi hissənin tibb məntəqəsində stasionar müalicə alan hərbi qulluqçular Nareq Qaroyan və Gevork Minosyan qaçırıqlar. Hər üç hərbi qulluqçu 5-ci dağatıcı alayının əsgərləridir. Tibb məntəqəsindən qaçan hərbcilərin döyüldüyü iddia olunur.

* * *

İşğal edilmiş yaşayış məntəqələrimizdə yerləşdirilən Ermənistan silahlı qüvvələrinin bölmələrində xidmət edən Ermənistandan çağırılanlarla qarabağlı hərbcilər arasında yerli bazılıq üstündə dava səngimir. İşğalçı ordunun bölmələrindən birində kütləvi dava baş verib və nəticədə 3 hərbi qulluqçu - Arkadi Xrşoyan, Anastas Varterisyan və Gevorgi Martirosyan davanın ən fəal üzvləri kimi istintaqa cəlb olunublar. Polkovnik-leytenant A.Mxitriyanın təqdimatına əsasən başlanan cinayət işinin aparılması müstəntiq Noray Qasparyana tapşırılıb.

* * *

İşğal edilmiş Ağdərə yaşayış məntəqəsində yerləşdirilən Ermənistan silahlı qüvvələrinin hərbcisi özünə xəsarət yetirib. Polkovnik A.Gözəlyanın tabeçiliyində olan bölüklərdən birinin əsgəri barmağını "rezakla" kəsib.

Əsgəri tibb məntəqəsinə aparan hərbi qulluqçu B.Batincanyan tibb məntəqəsində hadisənin təsadüfən baş verdiyini deyib. Bildirilir ki, guya əsgər bölük komandirinin tapşırığına əsasən dəftərxanada iş görərək təsadüfən barmağını kəsib. Qanaxmanı dayandıra bilmədiklərindən əsgəri tibb məntəqəsinə gəndərmək məcburiyyətində qalıblar. Tibbi yardım göstərən həkimlər yaraya bir neçə tikiz qoyublar. Özünə xəsarət yetirən əsgərin vəziyyəti kafi qiymətləndirilir.

* * *

İşğal edilmiş yaşayış məntəqələrimizdə yerləşdirilən Ermənistan silahlı qüvvələrinin bölmələrində komandirlərin təhqirli davranışlarına dözməyərək zabitlərə xəsarət yetirmə halları son vaxtlar çoxalıb.

İşğalçı ordunun bölmələrindən birində mübahisə zəminində əsgər Artsrum Gukasyan zabitə xəsarət yetirib. İza-hatında mütəmadi olaraq zabit tərəfindən söyülərək təhqir olunduğunu bildiren əsgər A.Gukasyan hərbi polis müstəntiqinin qərarı ilə 30 gün müddətinə həbs edilib.

**Hazırladı:
İsa ELDAROĞLU**

Məhkəmə nümayəndələri hərbi dənizçilərlə görüşüblər



Müdafiə Nazirliyinin 2019-cu il üçün tədbirlər planına əsasən, Tərtər Hərbi Məhkəməsinin, Gəncə və Şəki Apelyasiya məhkəmələrinin nümayəndələri şəxsi heyətin hüquqi maarifləndirilməsi məqsədilə Bərdə Qarnizonunun hərbi hissələrində görüşlər keçiriblər.

Müdafiə Nazirliyi Mətbuat Xidmətinin məlumatına əsasən, görüşlərdə qarşılıqlı münasibətlərin nizamnamənin tə-

ləblərinə uyğun qurulması, cinayətkarlığa qarşı mübarizədə məhkəmənin hökm və qərarlarının rolunun artırılması, hərbi qulluqçular tərəfindən hərbi xidmət əleyhinə olan və digər cinayətlərin törədilməsinin qarşısının alınması istiqamətində profilaktik tədbirlərin görülməsi barədə şəxsi heyətlə söhbətlər aparılıb.

Şəxsi heyəti maraqlandıran sualları cavablandırmaq qonaqlar bu cür tədbirlərin mütəmadi keçirilməsinin vacibliyini vurğulayıblar.

Sonda qonaqlar hərbi qulluqçuların xidmət və sosial-məişət şəraitini də tanış olublar.



